



Strateji tərəfdaşlığın yeni yüksəliş mərhələsi başlayır

İlham Əliyevin Özbəkistana tarixi dövlət səfəri, imzalanan mühüm sənədlər çoxtərəfli əməkdaşlığı inkişaf etdirmək üçün möhkəm təməl yaratdı

Azərbaycan və Özbəkistanın strateji tərəfdaşlığında və çoxtərəfli münasibətlərində yeni yüksəliş mərhələsi başlayır. İlham Əliyevin dost ölkəyə dövlət səfəri, Prezident Şavkat Mirziyoyevlə aparılan danışıqlar, keçirilən görüşlər və imzalanan sənədlər ikitərəfli əlaqələrin daha da şaxələndirilməsi üçün real zəmin yaratdı.

Azərbaycan Prezidentinin Özbəkistana budəfəki ikigünlük dövlət səfərinin 25 il əvvəl Ümummilli Lider Heydər Əliyevin dost ölkəyə səfər tarixi ilə üst-üstə düşməsi və səfərin Daşkəndin mərkəzində Ulu Öndərin abidəsinin, onun adını daşıyan meydanda parkın açılışı ilə başlaması həm rəmzi mənə daşdı, həm də çox mühüm əlamətdar hadisə kimi tarixə yazıldı. Bu, Özbəkistanın yaxın dostu olmuş dahi insanın xatirəsinə ehtiramın bariz təbəssümü idi.

İkitərəfli siyasi-diplomatik münasibətlər, imzalanan 155 sənəd

İki ölkə arasında diplomatik münasibətlər 27 illik tarixə malik olsa da, qarşılıqlı münasibətlərin kökü uzaq əsrlərə gedib çıxır. Özbək və Azərbaycan xalqlarını yaxın milli adət və ənənələr, ümumi dil qrupu, mədəniyyət və din birləşdirir. Uzun illər ərzində hər iki dövlət SSRİ-nin müttəfiq respublikaları olublar. Ötən əsrin 30-cu illərində kütləvi rep-

ressiyalar zamanı on minlərlə azərbaycanlı Özbəkistan torpağında sığınacaq tapıb. Bu gün 70 minə yaxın azərbaycanlı Özbəkistan cəmiyyətinin sosial, ictimai, iqtisadi və digər sahələrində fəal iştirak edir.

Azərbaycan ilə Özbəkistan arasında diplomatik əlaqələr 2 oktyabr 1995-ci ildə yaradılıb. 1996-cı ilin ortalarında Azərbaycanın Özbəkistanda, 1998-ci ilin mayında Özbəkistanın ölkəmizdə səfirlikləri fəaliyyətə başlayıb.

İlham Əliyevin dost ölkəyə budəfəki səfərində iki ölkə arasında 135 sənəd imzalanmışdı. Bu səfər zamanı isə mühüm sahələri əhatə edən daha 20-yə yaxın sənədin imzalanması əlaqələrin yeni inkişaf mərhələsinə qədəm qoymuşdu bir daha təsdiqlədi.

Bu səfər çərçivəsində İlham Əliyev Özbəkistan Prezidenti Şavkat Mirziyoyev ilə məhdud tərkibdə görüş keçirdikdən sonra sənədlər imzalandı və dövlət başçıları mətbuata bəyanatla çıxış etdilər. Dövlət başçıları qeyd etdilər ki, aparılan danışıqlar, imzala-

nan sənədlər qarşılıqlı fəaliyyətin əsas istiqamətlərini müəyyən edib. Sənədlər arasındakı "Strateji tərəfdaşlığın dərinləşməsi və hərtərəfli əməkdaşlığın genişləndirilməsi barədə Bəyannamə" ikitərəfli münasibətlərdə yeni mərhələ açmaqla yanaşı, qlobal xarakter daşıyır, ikitərəfli münasibətləri keyfiyyətə yeni səviyyəyə çatdırır və mahiyyət etibarilə gələcək fəaliyyətin yol xəritəsi hesab edilir. Bəyanatda həmçinin xarici siyasətin prioritetləri də əksini tapıb, dövlətlərin ərazi bütövlüyünün, müstəqilliyinin, suverenliyinin qarşılıqlı dəstəklənməsi ifadə olunub, eləcə də həyat fəaliyyətinin müxtəlif istiqamətləri üzrə konkret məsələlər və hədəflər müəyyən edilib.

Əməkdaşlığın yeni inkişaf mərhələsinin yol xəritəsi

Tarixi səfər çərçivəsində dövlət başçıları beynəlxalq gündəliyin aktual məsələlərinə dair fikir mübadiləsi də apararaq hərbi və hərbi-texniki əməkdaşlıq sahəsində planlar cızıb, BMT və Türk Dövlətləri Təşkilatı, MDB, ATƏT, Qoşulmama Hərəkatı, eləcə də digər beynəlxalq təşkilatlar çərçivəsində dialoqun konstruktiv xarakterini, qarşılıqlı dəstəyin vacibliyini qeyd ediblər.

İlham Əliyev vurğulayıb ki, müzakirə olunan mövzuların həm mahiyyətinə, həm formasına, həm məzmununa, həm də alınan qərarlara əsasən, bu səfər və razılaşmalar münasibətlərin gələcək inkişafı üçün əsas olacaq. Eyni zamanda investisiya layihələri, nəqliyyat-logistika istiqamətləri, kənd təsərrüfatında əməkdaşlığın dərinləşməsi ilə bağlı layihələr barəsində əldə edilən razılaşmalar əmtəə dövriyyəsinin artırılması, daha geniş əməkdaşlıq üçün əlverişli imkanlar yaradacaq.

Hərbi və hərbi-texniki sahələrdə nəzərdə tutulan əməkdaşlığı xüsusi qeyd edən İlham Əliyev dedi ki, bu sahə hər iki ölkə üçün prioritet əhəmiyyət kəsb edir. Yerləşdiyimiz region təhlükəsizliyin və müdafiə qabiliyyətinin möhkəmlənməsi məsələlərinə gündəlik diqqət tələb edir.

Özbəkistan Prezidenti isə mətbuata bəyanatında maraqlı məqama toxunaraq deyib ki, bu görüşdə imzalanan sənədlər ətrafında aparılacaq işlərin nəticəsi 5 aydan sonra, noyabrda Səmərqənddə müzakirə ediləcək. Yeni noyabrda İlham Əliyev yenidən Özbəkistana səfər edəcək və Səmərqənd şəhərində prezidentlərin görüşü baş tutacaq. Bu görüşdə iki ölkənin naziri imzalanan sənədlərə uy-

ğun hansı işlərin həyata keçirildiyi ilə bağlı prezidentlərə hesabatlar verəcək.

Şavkat Mirziyoyev eyni zamanda vurğulayıb ki, strateji tərəfdaşlığın daha da gücləndirilməsi üçün qarşılıqlı münasibətlər genişləndirilməli, yeni platforma, yeni istiqamətlər yaradılmalıdır. İlham Əliyevin dediyi kimi, bu yol xəritəsi həyata keçirilməlidir. Əgər buna uyğun addımlar atılarsa, bu, gələcək münasibətlərin rəhni olacaq.

Prezident İlham Əliyevin söylədiyi kimi, bu tarixi dövlət səfəri Azərbaycanla Özbəkistanın gələcək qarşılıqlı aktiv fəaliyyətinin əsasını qoydu.

Xatırladaq ki, səfərin ilk günü, iyunun 21-də İlham Əliyev həmkarı Şavkat Mirziyoyevlə "Kuksaroy" dövlət iqamətgahında fəxri qonaqlar xiyabanında ağac əkdə, Daşkənddə "TEXNOPARK" MMC-nin fəaliyyəti ilə tanış oldu.

Səfərin ikinci günü, iyunun 22-də isə Prezident Daşkənddən Ürgənc şəhərinə yola düşdü, Xivə şəhərində İçan-Qala Dövlət Tarixi Memarlıq Muzeyi və "Nurullaboy" saray kompleksi ilə tanış oldu.

Rəşad BAXŞƏLİYEV,
"Azərbaycan"